

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ saptatitamaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptatitamaḥ sargaḥ ॥

dūtairbharatāya tadīyamātulamātāmahayōḥ kṛta  
upahāryavastūnāmarpaṇaṃ vasiṣṭhasandēśasya ca śrāvaṇaṃ  
bharatēna pitrādīnāṃ kuśalaṃ pṛṣṭvā  
mātāmahādanujñāmupahāryavastūni cōpalabhya śatrughnēna  
sahāyōdhyāṃ prati prasthānam

bharatē bruvati svapnaṃ  
dūtāstē klāntavāhanāḥ |  
praviśyāsahyaparikhaṃ  
ramyaṃ rājagrhaṃ puram ॥ 2.70.1 ॥

samāgamyā ca rājñā tē  
rājaputrēṇa cārcitāḥ |  
rājñāḥ pādau gṛhītvā ca  
tamūcurbharataṃ vacaḥ ॥ 2.70.2 ॥

purōhitastvāṃ kuśalaṃ  
prāha sarvē ca mantriṇāḥ |  
tvaramāṇasca niryāhi  
kṛtyamātyayikaṃ tvayā ॥ 2.70.3 ॥

imāni ca mahārhaṇi  
 vastrāṇyābharaṇāni ca |  
 pratigrhya viśālākṣa  
 mātulasya ca dāpaya || 2.70.4 ||

atra viṃśatikōtyastu  
 nṛpatērmātulasya tē |  
 daśakōtyastu sampūrṇā -  
 stathaiva ca nṛpātmaja || 2.70.5 ||

pratigrhya tu tat sarvaṃ  
 svanuraktaḥ suhrjjanē |  
 dūtānuvāca bharataḥ  
 kāmaiḥ sampratipūjya tān || 2.70.6 ||

kaccit sa kuśalī rājā  
 pitā daśarathō mama |  
 kaccidārōgyatā rāmē  
 lakṣmaṇē ca mahātmani || 2.70.7 ||

āryā ca dharmaniratā  
 dharmajñā dharmavādinī |  
 arōgā cāpi kausalyā  
 mātā rāmasya dhīmataḥ || 2.70.8 ||

kaccit sumitrā dharmajñā  
 janani lakṣmaṇasya yā |  
 śatrughnasya ca vīrasya  
 arōgā cāpi madhyamā || 2.70.9 ||

ātmakāmā sadā caṇḍī  
 krōdhanā prājñamāninī |  
 arōgā cāpi mē mātā  
 kaikēyī kimuvāca ha || 2.70.10 ||

ēvamuktāstu tē dūtā  
 bharatēna mahātmanā |  
 ūcuḥ sampraśritaṃ vākya -  
 midam taṃ bharataṃ tadā || 2.70.11 ||

kuśalāstē naravyāghra  
 yēṣāṃ kuśalamicchasi |  
 śrīśca tvāṃ vṛṇutē padmā  
 yuiyatāṃ cāpi tē rathaḥ || 2.70.12 ||

bharataścāpi tān dūtā -  
 nēvamuktō'bhyabhāṣata |  
 āpṛcchē'haṃ mahārājaṃ  
 dūtāḥ santvarayanti mām || 2.70.13 ||

ēvamuktvā tu tān dūtān  
 bharataḥ pārthivātmajaḥ |  
 dūtaiḥ sañcōditō vākyaṃ  
 mātāmahamuvāca ha || 2.70.14 ||

rājan piturgamiṣyāmi  
 sakāśaṃ dūtacōditaḥ |  
 punarapyahamēṣyāmi  
 yadā mē tvaṃ smarīṣyasi || 2.70.15 ||

bharatēnaivamuktastu  
 nṛpō mātāmahastadā |  
 tamuvāca śubhaṃ vākyam  
 śirasyāghrāya rāghavam || 2.70.16 ||

gaccha tātānujānē tvām  
 kaikēyī suprajāstvayā |  
 mātaram kuśalam brūyāḥ  
 pitaram ca parantapa || 2.70.17 ||

purōhitam ca kuśalam  
 yē cānyē dvijasattamāḥ |  
 tau ca tāta mahēśvāsau  
 bhrātarau rāmalakṣmaṇau || 2.70.18 ||

tasmai hastyuttamāṃścitrān  
 kambalānājināni ca |  
 satkṛtya kēkayō rājā  
 bharatāya dadau dhanam || 2.70.19 ||

antaḥpurē'tisaṃvṛddhān  
 vyāghravīryabalōpamān |  
 daṃṣṭrāyuktān mahākāyā -  
 śunaścōpāyanam dadau || 2.70.20 ||

rukmaniṣkasahastrē dvē  
 ṣōḍaśāśvaśatāni ca |  
 satkṛtya kēkēyīputram  
 kēkayō dhanamādiśat || 2.70.21 ||

tadāmātyānabhiprētān  
 viśvāsyāṃśca guṇānvitān |  
 dadāvaśvapatiḥ śīghraṃ  
 bharatāyānuyāyinaḥ || 2.70.22 ||

airāvatānaindraśīrān  
 nāgān vai priyadarśanān |  
 kharāñśīghrān susaṃyuktān  
 mātulō'smai dhanam dadau || 2.70.23 ||

sa dattam kēkayēndrēṇa  
 dhanam tannābhyanandata |  
 bharataḥ kēkayīputrō  
 gamanatvarayā tadā || 2.70.24 ||

babhūva hyasya hṛdayē  
 cintā sumahatī tadā |  
 tvarayā cāpi dūtānāṃ  
 svapnasyāpi ca darśanāt || 2.70.25 ||

sa svavēśmābhyatikramya  
 naranāgāśvasaṅkulam |  
 prapēdē sumahacchrīmān  
 rājamārgamanuttamam || 2.70.26 ||

abhyatītya tatō'paśya -  
 dantaḥpuramanuttamam |  
 tatastad bharataḥ śrīmā -  
 nāvivēśānivāritaḥ || 2.70.27 ||

sa mātāmahamāpṛcchya  
mātulaṃ ca yudhājitam |  
rathamāruhya bharataḥ  
śatrughnasahitō yayau || 2.70.28 ||

rathān maṇḍalacakrāṃśca  
yōjayitvā paraḥ śatam |  
uṣṭragō'svakharairbhṛtyā  
bharataṃ yāntamanvayuḥ || 2.70.29 ||

balēna guptō bharatō mahātmā  
sahāryakasyātmasamairamātyaiḥ |  
ādāya śatrughnamapētaśatru -  
rgrhād yayau siddha ivēndralōkāt || 2.70.30 ||

|| ityārṣē śrīmadrāmāyaṇē vālmikīyē ādikāvye  
ayōdhyākāṇḍē saptatitamaḥ sargaḥ ||